



శ్రీమదాది రామాయణే శ్రుతి కృత శ్రీరామ స్తుతి

एकादशोऽध्यायः

श्रुतय ऊचुः

जय जय भुवनत्रयसंतापहरण नवाम्बुदाकृते ! सकलकल्याणगुण-
निधान निरुपमसौन्दर्य विजितकन्दर्पकोटिदर्प मन्दस्मितमाधुरीसुधारस-
धारापराभूतशरच्चन्द्रचन्द्रिकावलेप कमलाकुचकुङ्कुमपिञ्जरीकृतवक्षस्थल-
विराजितमहाकौस्तुभमणिमरीचिमालानिराकृतत्रिभुवनतिमिर निरुपम
नित्य निरीह निराभास निरञ्जन निर्विकार नित्याकार निर्गुण नित्यानन्द-
मयविग्रह निःकिञ्चनजनप्रिय ब्रह्माण्डकोटिकमलासंसेव्यमानचरणकमल-
रजःपरागपवित्रितवसुधातल नवीनवनमालाधर राम श्रीराम राघव
मुकुन्द रामचन्द्र जनार्दन जगदीश पुरुषोत्तम द्विभुज धनुर्वाणादिधर
श्रीवत्सधर महापुरुष महाकारुणिक महाजिष्णो महेश्वर महाजनाचार-
परिपालक सूर्यकुलोत्तम रघुकुलोत्तम समर्यादावतारिन् जगद्विधरणदहर-
वेश्मान्तःस्थ व्यापक परमात्मन्ननिर्देश्याप्रमेयातर्क्य कोमलापाङ्गनिर्मुक्त-
कटाक्षसंक्षोभितास्मन्मानसमहामदनसंवर्द्धन नमस्ते नमस्ते ॥ १ ॥

त्रिपृष्ठपुरस्थाभिरस्माभिरालोकितुं प्रार्थितो यद्दर्शनसुखमुखं किन्तु
त्वदीयं प्रियं करवाम त्रिभुवनसुन्दरमिदं ते रूपमवलोकितवत्यो न वयं
क्षणमपीतो विचलितुं शक्ताः अद्यावधि तव चरणधावनीर्दास्य एव
भविष्यामः ॥ २ ॥

नमः सुन्दरवर भवतेऽनर्घ्यगुण ब्रह्मादीनामपि वाङ्मनसागोचरा-
कृतये निजानन्दरसनिमगनाय कैशोरवेशशुद्धमूर्तये निजलीलावशीकृतलक्ष्मी-
सहस्रमहाकेलिमहारसिकाय ब्रह्मण्याय वदान्याय साधुवादनिकेतनाय
करिष्यमाणभुवनत्रयमङ्गलपरिणामसूचकमधुरस्मितमण्डितमुखचन्द्राय श्री-
रामचन्द्राय ॥ ३ ॥